

॥ ಎಣ್ಣೆ ಹನಿಸಿದ್ದು ॥

ಸತ್ಯ ಶ್ರೀ ಗಣಪತಿಯ ಭಕ್ತಿಯಲಿ ಬಲಗೊಂಡು । ಎತ್ತಿ ಕರಗಳನೆ ಮುಗಿವೆನು ।
ಮುಗಿವೆನು ಶ್ರೀಹರಿಯ ಒತ್ತೆಣ್ಣೆ ಪದ ನಾ ಪೊಗಳುವೆ ॥ಪ॥

ಚಪ್ಪರದೊಳಗೆಲ್ಲಾ ಬಟ್ಟುಮುತ್ತಿನ ಹಸೆ ಬರೆದು । ಪಟ್ಟೆವಾಳೆಯನೆ ಹಸೆ ಹಾಸಿ ।
ಹಸೆ ಹಾಸಿ ಸಖಿಯರು ಉಲ್ಲಾಸದೊಳೊತ್ತಿದರೆ ಉಗುರೆಣ್ಣೆ ॥೧॥

ಚಾವಡಿಯೊಳಗೆಲ್ಲಾ ಸಣ್ಣ ಮುತ್ತಿನ ಹಸೆ ಬರೆದು । ಬಣ್ಣವಾಳೆಯನೆ ಹಸೆ ಹಾಸಿ ।
ಹಸೆ ಹಾಸಿ ಸಖಿಯರು ಚಂದದೊಳೊತ್ತಿದರೆ ಉಗುರೆಣ್ಣೆ ॥೨॥

ಒತ್ತೆಣ್ಣೆಯ ಒತ್ತುವೆ ಅತ್ತಿಗೆ ರುಗುವಿಣೆ ಬಾರೆ । ಮತ್ತೆ ಅಣ್ಣಯ್ಯನ ಕೆಲದಲ್ಲಿ ।
ಕೆಲದಲ್ಲಿ ಎನುತಾಲೆ ಚಕ್ಕಂದವನಾಡಿ ನುಡಿದಾಳೆ ॥೩॥

ಮಲ್ಲಿಗೆಯ ತೈಲವ ನಲ್ಲಿಯರೆ ಹದಮಾಡಿ । ಚೆಲ್ವ ಶ್ರೀಹರಿಯ ಮಹಿಮೆಯ ।
ಮಹಿಮೆಯ ಪೊಗಳುತ್ತ ಉಲ್ಲಾಸದೊಳೊತ್ತಿದರೆ ಉಗುರೆಣ್ಣೆ ॥೪॥

ಸಂಪಿಗೆಯ ತೈಲವ ಕೆಂಚೆಯರೆ ಹದಮಾಡಿ । ಪಂಕಜನಾಭನಿಗೆ ಶರಣೆಂದು ।
ಶರಣೆಂದು ಪಾಡುತ್ತ ಬಿಂಕದಲೊತ್ತಿದರೆ ಉಗುರೆಣ್ಣೆ ॥೫॥